

కుండుడిసం

ఆకాశపు వాకిళ్ల నిండా చుక్కలు చమక్ చమక్ మని మెరిసేవేళ -

కోనల పాదరిళ్లలో పిట్టలు ఒదిగొదిగి నిద్రించేవేళ - మూడో అంతస్తు బాల్కనీలో వాలుకుర్చీలో చేరబడి ఎదురింటి పచ్చని పచ్చికలో ఆడుకుంటున్న పాపల్ని, బాబుల్ని తదేకంగా చూస్తోంది అర్చన.

ఆమెకు అమర్ గుర్తొచ్చాడు.

ఎన్నో సాయంత్రాలు తను - అమర్ కాలనీలో పిల్లలు కలిసి ఎన్నెన్నో ఆటలు ఆడారు. మరెన్నో పాటలు పాడారు. ఇంకెన్నెన్నో అల్లరి పనులు చేశారు.

డిగ్రీ వరకు ఒకేచోట చదువుకున్నారు.

డిగ్రీ పూర్తిచేశాక ఆమె జర్నలిజంలో, అతను ఎం.బి.ఎ.లో చేరాడు.

అంబరం వసుధని అభిషేకిస్తున్నట్లు రాల్తున్న చిన్నిచిన్ని పువ్వుల్లా చిన్నిచిన్ని చినుకుల్లో తడుస్తూ నడుస్తున్న అర్చన ఎద తోటలో గుబులు మొగ్గలు మొగ్గలుగా ముడుచుకుంటుంటే అప్పుడు తెల్సిందామెకి అమర్ ని స్నేహితుడిగానే కాకుండా ఇంకా ఎక్కువగానే తన మనసు కోరుకుంటోందని.

అతని ఇంటివైపు త్వరత్వరగా అడుగులేసింది.

కాలింగ్ బెల్ నొక్కింది.

తలుపు తీసిన అమర్ "అర్జనా!" అంటూ మిలమిలా మెరిసే కళ్లతో, తడబడే అధరాలతో నిలబడిపోయాడు.

"అబ్బా! నిన్ను చూసి మూడురోజులైంది" అందామె.

"నువ్వు లేకుండా క్లాసుకి వెళ్లాలనిపించడం లేదు. నువ్వు ఎం.బి.ఎ.లో చేరాల్సింది"

అన్నాడు అమర్.

“ఎం.బి.ఏ.పై నాకు ఆసక్తి లేదు. నీకెంతే సీట్ రెండింటిలో వచ్చింది. కాని నీకు జర్నలిజంలో ఆసక్తి లేదు. అందుకే అది వదిలి ఎం.బి.ఏ.లో జాయిన్ అయ్యావు. ఇప్పుడేమో క్లాసుకి నే లేకుండా వెళ్లాలనిపించడం లేదంటున్నావ్” అందామె.

“నీకు ఎం.బి.ఏ.లో సీట్ వచ్చేదే. కాని నువ్వు ఎంట్రన్స్ రాయలేదుగా. జర్నలిజం మాత్రమే రాశావు” అన్నాడతను.

“నాకు జర్నలిజం అంటేనే ఆసక్తి. ఇందులో సీట్ రాకపోతే కరస్పాండెన్స్ కోర్సులోనైనా చదివేదాన్ని. మనకి ఆసక్తి వున్నదాంట్లో సీట్ వస్తుందనే గ్యారంటీ లేని రోజుల్లో నాకు అవకాశం వస్తే, నేనెలా వదులుకుంటాను. అలాగే నీకిష్టమైనదాంట్లో సీట్ వచ్చింది. ఒకర్నొకరు ఎలా చూసుకోవాలి అన్నది సమస్య కాదు. రోజూ సాయంత్రం కలుద్దాం. సెలవుల్లో కలవచ్చు. చదువులు పూర్తి అయ్యేవరకే కదా ఈ సమస్య. చదువై ఉద్యోగం వచ్చాక మనం ఎలాగ పె....” చప్పున ఆపేసింది.

అతని అధరాలపై చిలిపి నవ్వు అల్లరల్లరిగా కదుల్తుండగా “ఆపేశావే?” అన్నాడు.

గులాబిరంగు బుగ్గలపై చిందులేస్తుండగా “నువ్వు పూర్తి చేస్తావని” అంది.

“మూడు ముళ్లు వెయ్యాలి. అంతేగా?” అన్నాడు.

“ఉహూ! నాకు అటువంటివి నచ్చవు. ఇద్దరం సమాన స్థాయిలో సంతకాల పెళ్లి చేసుకుందాం” అందామె నవ్వుతూ.

“బాగున్నావా అర్చనా?” అంటూ టీ కప్పుతో గదిలోకి అమర్ తల్లి రావడంతో సంభాషణ కాలక్షేపం కబుర్ల వైపు తిరిగింది.

★ ★ ★

అర్చన చదువు పూర్తి చేసింది.

ఓ జాతీయ దినపత్రికలో సబ్-ఎడిటర్ గా ఉద్యోగం వచ్చింది.

“దేనికీ ఇన్విటేషన్” కార్డు అందుకుంటూ అడిగాడు అమర్.

“మా ఆఫీసులో ఫంక్షన్ వుంది. సినిమావాళ్లకి అవార్డ్స్ ఇస్తున్నారు. కల్చరల్ ప్రోగ్రామ్స్ చాలా వున్నాయ్. తప్పకుండా రా” అందామె.

“వస్తాను” అన్నాడతను.

ఆమె ఆఫీసుకి టైమ్ అవుతుందని వెళ్లిపోయింది.

★ ★ ★

నిండు జాబిలి తీరిగ్గా ఉదయించేవేళ, ఆ ఆవరణంతా రంగురంగు నక్షత్రాల్లా యువతి యువకులు మెరిసిపోతున్నారు.

ఆనందం, అందం, ఉత్సాహం, కళాత్మకత, గుత్తులు గుత్తులుగా సంపెంగ పువ్వుల్లా వెల్లివిరిసే ఆ ప్రాంగణంలోకి అడుగు పెట్టాడు అమర్. అతని కళ్లు అర్చన కోసం వెతకబోతుంటే “హామ్” ఎదురాచ్చి చిర్నవ్వుతో పల్కరించిందామె.

గుండ్రని ముఖం - పెద్ద పెద్ద కళ్ళు - పల్చని అధరాలు, నునువైన నిండైన బుగ్గలు - పచ్చని చాయ - ఒత్తైన నల్లని బాబ్ట్ హెయిర్ - గులాబి రంగు చూడీదార్ లో అందంగా, ఆరోగ్యంగా, ఒకీంత గ్రేస్ తో గొప్ప ఆకర్షణీయంగా కన్పిస్తున్న అర్చనతో నాలుగు అడుగులు వేశాడు.

“హాల్లో” అంటూ ఇద్దరబ్బాయిలు అర్చనని పల్కరించారు.

మరో నాలుగు అడుగులు వెయ్యగానే “హామ్” అంటూ ముగ్గురు అబ్బాయిలు, ఇద్దరమ్మాయిలూ పల్కరించారు.

వాళ్లంతా అర్చన పనిచేసే పత్రికాఫీసులో పనిచేస్తున్నారు.

అందమైనవాళ్లు, చదువుకున్నవాళ్లు, కళలపట్ల అభిరుచి - జీవితంపట్ల అభిమానం వున్నవాళ్లు.

సౌందర్యానికి - ఉత్సాహానికి - ధీరత్వానికి ప్రతీకగా వుందా ప్రదేశం. అర్చన అమర్ ని వాళ్లందరికీ పరిచయం చేసింది. వాళ్లెవరో అమర్ కి వివరించింది.

అర్చన ఉత్సాహంగా ప్రోగ్రామ్ ని చూస్తుంటే, అమర్ అంతులేని ఆలోచనల్లో కొట్టుకుపోయాడు.

ఎవరితో ఏపని లేనికాలం ఎప్పటిలానే తిరుగుతోంది.

★ ★ ★

ఫంక్షన్ జరిగిన పది రోజుల తర్వాత ఒకానొక సాయంత్రం గులాబి తోటలో కూర్చుని అర్చన కోసం ఎదురు చూస్తున్నాడు అమర్.

అర్చన వస్తానని చెప్పిన సమయం దాటి పది నిమిషాలైంది. ఎందుకు రాలేదో?

ఆఫీసులో ఎవరైనా అబ్బాయి కబుర్లు చెపుతుంటే వింటూ కూర్చుందా?

లేకపోతే ఐస్ క్రీం ఇప్పిస్తానంటే ఐస్ మూన్ రెస్టారెంట్ కి వెళ్ళిందా?

“హామ్”

తలెత్తి చూశాడు.

తెల్లటి బ్లౌజూ, స్నాప్ కలర్ మీద తెల్లని చుక్కలున్న స్కర్ట్ - అలిసిన బుగ్గలు - మెరిసే కళ్లు, ఎగిరే బాబ్ట్ హెయిర్ తో ఎప్పటిలా అధరాలు చిర్నవ్వుతో విచ్చుకుంటుండగా వచ్చి అతని ఎదురుగా కూర్చుంది.

“లేట్ అయిందేం?”

“బండిలో పెట్రోల్ అయిపోయింది. వేయించాలని బంక్ దగ్గర ఆగాను. పెద్ద క్యూ” అందామె.

నిజమేనా?

అబద్ధం చెపుతోందా?

అమర్ కి నవ్వాచ్చింది.

ఇదేంటి ఇలా ఆలోచిస్తున్నాను. కలుసుకోవాలనుకున్న టైంకి అటో, ఇటో అవ్వడం

ఇద్దరికీ అలవాటే. కాని ఇప్పుడిలాంటి ఆలోచనలు ఎందుకొస్తున్నాయి?”

అర్చన చుట్టూ రంగురంగుల ప్రపంచం వుందని - ఏదో ఒకరంగు ఏదో ఒకరోజు ఆకర్షిస్తుందని భయం.

భయమేనా? ఉత్తి భయమేనా?

అంతకుమించి ఏంలేదా?

అనుమానమా?

పసితనపు తీరాన నిల్చుని, చెయ్యి చెయ్యి కలిపి ఆకాశమైదానం వైపు చూస్తూ - “ట్వింకిల్, ట్వింకిల్ లిటిల్ స్టార్” అంటూ మురిసిపోయింది. ధగధగా మెరిసిపోయే అనురాగపు వెలుగుకోసమా? వెలవెలబోయే అనుమానపు నిశీధి కోసమా?

అతడో నిర్ణయానికి వచ్చాడు.

“నాకు ఉద్యోగం దొరికింది. మన పెళ్లికి మీ ఇంట్లో ఒప్పుకోరు. మా ఇంట్లోనూ ఒప్పుకోరు. రిజిస్టర్ మ్యారేజ్ చేసుకుందాం” అన్నాడు అమర్.

“అలాగే” అందామె.

“ఫ్రెండ్స్ కి డేట్ ఫిక్స్ చేసి చెప్పదాం” అన్నాడు.

“ఆ డేట్ తెలిశాక నే లీవ్ అప్లయి చేస్తాను. అప్పటికప్పుడు దొరకడం కష్టం” అందామె.

“లీవ్ ఎందుకు? రిజైన్ చెయ్యి” మామూలుగా అనడానికి ప్రయత్నిస్తూ అన్నాడతను. ఆమె ఆశ్చర్యంగా “రిజైనా” అంది.

“ఆ”.

“ఎందుకు?”

“ఇంటిపని, ఆఫీసుపని కష్టం కదూ?”

“ఇంటి పని? ఇద్దరి మనుషులకి ఇంటిపని ఎంతుంటుంది? సైన్స్ అభివృద్ధి చెందడం వలన మేం గొప్పగా సుఖపడిపోతున్నాం. ఆ ఈమాత్రానికే ఉద్యోగం మానెయ్యాలా?” నవ్వుతూ అందామె.

“నాది మంచి ఉద్యోగం. బాగా జీతం వస్తుంది. అది మనిద్దరికీ అన్ని కంఫర్ట్ తో బ్రతకడానికి సరిపోతుంది. నీకెందుకీ వృధా శ్రమ” అన్నాడతను.

“అరే పిచ్చీ! నీకు జీతం బాగా రాదని కాదు. అసలు నాకీ ఉద్యోగంలో శ్రమేం లేదు. పైగా రోజురోజుకీ ఆలోచనల్లో షార్ప్ నెస్ వస్తుంది. చాలా ఇంట్రస్టింగ్ జాబ్. ఇంట్లో కూర్చుని నేనేం చెయ్యాలి?” అభిమానంగా అతడిని మందలించింది.

“అదికాదు అర్చనా! పిల్లలకి కష్టం” నచ్చచెప్పుతున్నట్లు అన్నాడు.

“ఏ పిల్లలు?” అయోమయంగా అందామె.

“మన పిల్లలు”.

“ఇంతసేపు నేనేదో శ్రమ పడతానని గొప్ప అభిమానం చూపించావ్. ఇప్పుడేమో

ఎప్పుడో పుట్టబోయే పిల్లలపై ప్రేమని కురిపిస్తున్నావ్. ఏంటి అసలు విషయం? పెళ్లి అయ్యాక ఉద్యోగం చెయ్యడం నాకేం ఇబ్బంది కాదు. నీకేమైనా వుంటే చెప్పు" సూటిగా అడిగిందామె.

ఏం చెప్పి ఆమెని ఒప్పించలేమనే విషయం అమర్ కి తెలిసిపోయింది.

"మనిద్దరం బాల్యం నుండి స్నేహితులం. పెళ్లి చేసుకోవాలనుకుంటున్నాం. ఈ ఉద్యోగం అనేకాదు ఏ ఉద్యోగంలో జాయిన్ అయినా అక్కడా అందమైన, తెలివైన యువకులుంటారు. పెద్దవాళ్ళు వుంటారు. రకరకాలైన మగవాళ్ళ మధ్య పనిచేస్తుంటే ఏదోరోజు వాళ్ళల్లో ఎవరో ఒకరు నిన్ను ఆకర్షించవచ్చు. విధి నిర్వహణలో ఎన్నెన్నో చర్చిస్తారు. వాళ్ళపై నీకు ఆసక్తి కలగొచ్చు. నువ్వు నిజాయితీగానే వుండొచ్చు. నీపై ఎవరైనా ఇష్టాన్ని పెంచుకోవచ్చు. ఎవరైనా అబ్బాయి, అందమో, తెలివితేటలో నీకు ముచ్చట కలిగి నాతో పూరికే వాళ్ళ గురించి చెప్పవచ్చు. అటువంటప్పుడు నువ్వు వాళ్ళకి దగ్గరవుతావేమోననే బెంగ నాకు రావచ్చు. ఎందుకీన్ని అనుమానాలు, సమస్యలు. ఏదో రోజు అసూయతో నేను నిన్నోమాట అనొచ్చు. మన అందమైన బంధంలో అటువంటి వికారపు మచ్చలెందుకు? నువ్వు ఉద్యోగం మానేసి గృహిణిగా ఇంట్లో వుండటం నాకీష్టం" స్పష్టంగా చెప్పాడు అమర్.

చెళ్ళుచెళ్ళున వడగళ్ళు బుగ్గలని తాకినట్లు విలవిల లాడిందామె. పది నిమిషాలు గడిచాయి.

ఆమె మాటలు మర్చిపోయినట్లుగా మెర్క్యూరీ దీపాల వెలుగులో వింతవింతగా మెరుస్తున్న రంగురంగు గులాబీల లేతదనాన్ని చూస్తోంది.

"నాకు భార్యవి కావాలంటే ఉద్యోగం చేయకూడదు. ఉద్యోగస్తురాలిగానే వుండాలనుకుంటే నా భార్యవి కాలేవ్. నిర్ణయించుకుని చెప్పు" అన్నాడతను.

ఇద్దరూ మౌనంగా ఎవరిళ్ళవైపు వాళ్ళు నడిచారు.

చిన్నిచిన్ని కెరటాల సవ్వడిలాంటి పిల్లల కేరింతలు ఆగిపోయాయి. నిశ్శబ్దం అర్చనని ఆలోచనల నుండి వెలుపలికి తెచ్చింది.

ఉద్యోగం మానెయ్యాలా?

అమర్ ని ఒదులుకోవాలా?

° ఇవి వైకీ కన్పిస్తున్న ప్రశ్నలు.

ఈ ప్రశ్నల వెనుక నిగూఢంగా జాతి జాతినే కదిలించే సమస్య వుంది.

ఇది ఒక్కరి సమస్యా?

కాదు!

అర్చన ఇంట్లోకి వచ్చింది. ఎప్పటిలా కాసేపు చదువుకుంది. భోజనం చేసింది. డైరీ రాసింది. మరేం ఆలోచించకుండా నిద్రపోయింది.

★ ★ ★

“గుడ్ మాణింగ్”.

తలొంచుకుని చకచకా ముందున్న ఫైల్స్ లో కాగితాలపై సంతకాలు వెట్టేస్తున్న అమర్ చప్పున తలెత్తి చూశాడు. అప్పుడే విచ్చిన లిల్లిపువ్వులా వెబ్ చూడీదార్ లో చిర్రవ్వుతో అర్చన.

రవ్వంత ఆశ్చర్యం, కాసంత సంతోషం అతనిలో.

ఎప్పుడూ లేంది ఏంటిలా చెప్పా పెట్టకుండా ఆఫీస్ కి వచ్చేసింది. ఉద్యోగం రిజైన్ చేస్తుందా? అది చెప్పడానికే వచ్చిందా?

ఇంతలో ఓ అమ్మాయి తలుపు తీసుకుని గదిలోకి వచ్చింది. టెండర్ గురించి కొన్ని పర్టిక్యులర్స్ తీసుకుని వెళ్లింది. ఆ అమ్మాయి గదిలో వున్నంతసేపు అర్చన గాజు అద్దాల్లోంచి బయట హాల్లో కన్పిస్తున్న రంగురంగుల గాజు పూసల్లాంటి అమ్మాయిల్ని చూస్తూ కూర్చుంది.

“మీ ఆఫీస్ లో చాలామంది అమ్మాయిలున్నారే?” అందామె.

“అబ్బాయిలకంటే అమ్మాయిలే బాగా పనిచేస్తారు” అన్నాడతను.

“నిజమా?” అంటూ చిన్నగా నవ్వింది.

అతడు తడబడుతూ ఆ నవ్వులో ఏమైనా వ్యంగ్యం వుందేమోనని చూశాడు.

అటువంటిదేం లేదు. జాలి తప్ప.

“మన విషయం ఏం ఆలోచించావ్?” అడిగాడతను.

“స్త్రీ ఆత్మగౌరవానికి ప్రతీక ఉద్యోగం చెయ్యడం కావచ్చు. కాకపోవచ్చు. నా విషయంలో నేను ఉద్యోగం చెయ్యడం హాబీ కోసం కాదు. టైంపాస్ కి కాదు. ధనార్జనకి కాదు. సమాన హక్కు అనే పంతం అసలే కాదు. నా వృత్తిలో నేను తృప్తిని పొందాను. సంతృప్తి చెందాలని ఆరాటపడుతున్నాను” అని ఆగి టేబుల్ పై వున్న పేపర్ వెయిట్ లో అల్లిబిల్లి రంగుల్ని చూస్తూ “నా దృష్టిలో వివాహం తప్పనిసరిగా జరగాల్సిన తంతుకాదు. భద్రత కోసం కాదు. భృతి కోసం కాదు. అనురాగానికి, ఆప్యాయతకి ఆలంబనగా, శాంతికి అంతులేని గనిలా వుండాలనుకుంటాను. కాని నువ్వేమో ఉద్యోగం చేస్తే ఏ ఆకర్షణకి లొంగిపోతానో, లోబడతానో అని భయపడుతున్నావ్. నువ్వు ఉద్యోగం చేస్తున్నావ్. నీచుట్టూ అమ్మాయిలు ఉన్నారు. నేనూ నీలా ఆలోచిస్తే?” అందామె.

అతడు బిత్తరపోయాడు.

అతడి జవాబు కోసం ఆగకుండా “ఉద్యోగం చేస్తేనే అబ్బాయిలు తెలుస్తారను కోవడం నీ భ్రమ. ఉదయం నువ్వు ఆఫీస్ కి వెళితే సాయంత్రం తిరిగొస్తావ్. ఈలోగా నే పక్కింటి వాడితోనో, పాలవాడితోనో, వీధి చివర వాడితోనో కబుర్లు చెప్పవచ్చు. సినిమాకెళ్లొచ్చు. పేకాడొచ్చు. అప్పుడేం చేస్తావ్. ఇంటికి తాళం వేసి వెళతావా?” అందామె.

“ఛ! ఛ. మరీ అలా మాట్లాడకు” వారింపుగా అన్నాడు.

ఆమె పేలవంగా నవ్వి “ఎందుకు మాట్లాడకూడదు? ఆకాశానికి అనుమానానికి

హద్దేంటి? నిన్ను మారమని, నీ ఆలోచనలని సరిచేసుకోమని నే చెప్పను. నీ ఆలోచన - అభిప్రాయాలు నిజమేనని సమర్థించే ప్రజలు వుండొచ్చు. నన్ను సమర్థించే వారూ వుండొచ్చు. ఎవరి ఇష్టాలు, అభిప్రాయాలు వాళ్లవి. కాని అవి మరొకరిని హింసించ కూడదు. నీలో భావాలు తెల్పి బాధపడ్డాను. పడుతున్నాను. వాటిని ఆమోదించలేకపోతున్నాను. అదే సమయంలో నీలో కలిసి జీవితం గురించి అల్లుకున్న వూహల పాదరిళ్ల గుర్తొస్తున్నాయ్. స్నేహం, ఆప్యాయత అంటూ నీకోసం ఎక్కడెక్కడికో వచ్చిన విషయాలు, ఎదురు చూసిన సంఘటనలూ కళ్లముందు మెదుల్తున్నాయ్. ఇవి గుర్తొస్తే పెళ్లి చేసుకోవాలనిపిస్తుంది. ఉద్యోగం మానెయ్ అనే మాటలు గుర్తొస్తే చేసుకోవాలనిపించదు" అందామె.

“ఏం నిశ్చయించుకున్నావ్?” ఆత్మతగా అడిగాడు.

‘నేను పొరపాటు తెలుసుకున్నాను. ఉద్యోగం మానొద్దు. వివాహం చేసుకుందాం’ అని గొప్ప పశ్చాత్తాపంతో అతనంటాడని ఆమె ఆశపడలేదు. కాబట్టి ఆ క్షణంలో అతడిని చూసి ‘చీ! నిశ్చయపు బుద్ధి’ అనుకోలేకపోయింది.

“నే ఉద్యోగం మాని నిన్ను పెళ్లి చేసుకొని ఏ క్షణంలో నువ్వేవిధంగా అనుమానిస్తావో అని క్షణక్షణం ఎదురుచూస్తూ కూర్చోలేను. నే ఉద్యోగం మానడం లేదు” అని ఆమె అతని గదిలోనుండి హుందాగా వెలుపలికి వచ్చింది.

● ఉదయం వారపత్రిక 14, డిసెంబర్ 1990 ●